

मैत्रावरुणर्वसिष्ठः। रुद्रः। जगती, ४ त्रिष्टुप् ।

इ॒मा रु॒द्राय॑ स्थि॒रध॑न्वने गि॒रः क्षि॒प्रेष॑वे दे॒वाय॑ स्व॒धाने॑।

अषा॑ह्याय॒ सह॑मानाय वे॒धसे॑ ति॒ग्मायु॑धाय भर॒ता शृ॒णोतु॑ नः ॥ ७.०४६.०१

स्थिरधन्वने- दृढचापाय । क्षिप्रेषवे- शीघ्रबाणाय । स्वधाने- आत्मवते । अषाह्याय- असह्याय । सहमानाय- शक्तिमते । वेधसे- विदुषे । तिग्मायुधाय- तीक्ष्णप्रहरणाय । देवाय- द्योतनशीलाय । रुद्राय । इमाः- एताः । नः- अस्माकम् । गिरः- वाचः । भरत- धारयत । नः- अस्मान् । शृणोतु ॥१॥

स हि क्षये॑ण क्षम्य॒स्य जन्म॑नः साम्राज्ये॑न दि॒व्यस्य॑ चे॒तति॑।

अव॑न्नव॒न्तीरु॑पं नो॒ दुर॑श्चरानमी॒वो रु॒द्र जा॑सु नो भव ॥ ७.०४६.०२

सः- असौ । हि- खलु । क्षम्यस्य- भौमस्य । जन्मनः । क्षयेण- ऐश्वर्येण । दिव्यस्य- दिव्यजन्मनः । साम्राज्येन- ऐश्वर्येण । चेतति- ज्ञायते । अवन्तीः- तर्पयन्तीः । नः- अस्मान् । अवन्- तर्पयन् । दुरः- दुर्याणि अस्मद्गुहाणि । उप चर । रुद्र । नः- अस्माकम् । जासु- प्रजासु । अमीवः- रोगमकुर्वन् । भव ॥२॥

या ते॑ दि॒द्युद॑वसृ॒ष्टा दि॒वस्परि॑ क्ष॒मया॑ च॒रति॑ परि॒ सा वृ॑णक्तु नः ।

स॒हस्रं॑ ते स्व॒पिवा॑त भेष॒जा मा न॑स्तो॒केषु॑ तन॒येषु॑ री॒रिषः॑ ॥ ७.०४६.०३

या । ते- तव । दिद्युत- हेतिः । दिवस्परि- अन्तरिक्षे । अवसृष्टा । क्षमया- भूमौ । चरति । सा । नः- अस्मान् । परि वृणक्तु- वर्जयतु । स्वपिवात- स्वाप्तवचनेति यास्कः । ते- तव । सहस्रम्- प्रभूतानि । भेषजा- भेषजान्यौषधानि । नः- अस्माकम् । तोकेषु तनयेषु- सन्ततिषु । मा । रीरिषः- हिंसां कृथाः ॥३॥

मा नो वधी रुद्र मा परा दा मा ते भूम प्रसितौ हीळितस्य।

आ नो भज बर्हिषि जीवशंसे यूयं पात स्वस्तिभिः सदा नः ॥ ७.०४६.०४

नः- अस्मान्। मा। वधीः- हिंसीः। रुद्र। मा। परा दाः- त्यज। ते- तव। हीळितस्य- क्रुद्धस्य।

प्रसितौ- बन्धने। मा। भूम- भवेम। जीवशंसे- जीवैः प्रशंसिते। बर्हिषि। नः- अस्मान्। आ

भज- सम्भज। यूयं पात स्वस्तिभिः सदा नः ॥४॥

Dr. Rangraji